

ජාතික ආධුනිකත්ව හා කාර්මික පුහුණු කිරීම් අධිකාරිය - 2014

ජාතික ආධුනිකත්ව හා කාර්මික පුහුණු කිරීම් අධිකාරියේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ස්කන්ධය වෙනස්වීමේ ප්‍රකාශනය සහ ඒකාබද්ධ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1990 අංක 20 දරන තෘතීයික හා වෘත්තීය අධ්‍යාපන කොමිෂන් සභා පනතේ 56(2) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාරව අධිකාරියේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස අධිකාරියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් අධිකාරියේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂයපථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වවිගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වවිගණනය කරනු ලැබේ.

2. මූල්‍ය ප්‍රකාශන

2.1 තත්වවාගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2014 දෙසැම්බර් 31 දිනට ජාතික ආධුනිකත්ව හා කාර්මික පුහුණු කිරීම් අධිකාරියේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳව අදහස් දැක්වීම

2.2.1 ගිණුම්කරණ අඩුපාඩු

පහත සඳහන් ගිණුම්කරණ අඩුපාඩු නිරීක්ෂණය විය.

- (අ) සාමාලෝචිත වර්ෂය තුළ වැය කළ රු.12,399,864 ක ප්‍රාග්ධන ස්වරූපයේ වියදම් අයහාර වියදමක් ලෙස ගිණුම්ගත කර තිබුණි.
- (ආ) ඉකුත් වර්ෂය වෙනුවෙන් ගෙවන ලද කුලී රු.338,513 ක් සමාලෝචිත වර්ෂයේ වියදම් ලෙස දක්වා තිබූ අතර රු.72,837 ක උපවිත වියදම් ගිණුම්ගත කර නොතිබුණි.
- (ඇ) අධිකාරියේ ප්‍රධාන කාර්යාලයේ හා ශාඛා කාර්යාල අතර අභ්‍යන්තර ගණුදෙනු මත ඇති වන ණයගැතියන් හා ණයහිමියන් එකිනෙකට හිලවී කර ගිණුම්වල දක්වනවා වෙනුවට වෙන වෙනම දක්වා තිබුණි.

2.2.2 නොසැසඳීම්

මූල්‍ය තත්ව ප්‍රකාශනයේ මුදල් හා මුදල් සමාන දෑ තුළ අඩංගු බැංකු ගිණුම් 04 කට අදාලව මුදල් ශේෂ හා අදාල දිස්ත්‍රික් කාර්යාලවල මුදල් පොතේ ශේෂ අතර රු.95,295 ක වෙනසක් නිරීක්ෂණය විය.

2.2.3 විගණනය සඳහා සාක්ෂි නොවීම

මූල්‍ය ප්‍රකාශනවල දැක්වෙන පහත සඳහන් විෂයයන් ඉදිරියෙන් දක්වා ඇති සාක්ෂි විගණනයට ඉදිරිපත් නොකෙරුණි.

විස්තරය	වටිනාකම	ඉදිරිපත් නොකළ සාක්ෂි
-----	රු	-----
(අ) ප්‍රදර්ශන සම්මන්ත්‍රණ හා ප්‍රචාරණ වියදම්	402,275	මිලදී ගැනීමේ ඇණවුම්, භාණ්ඩ නිකුත් කිරීමේ නිවේදන, භාණ්ඩ ගබඩා ලැබීම් තුන්දු.
(ආ) පෞද්ගලික ආයතනයක් විසින් සංවිධානය කරන ලද මාතර හා කුරුණෑගල නිපුණතා අභිෂේක වැඩසටහන් සඳහා ලබා ගන්නා ලද පුහුණු උපකරණ, අමුද්‍රව්‍ය තොග, වී ෂර්ට්, කොඩි, ආරාධනා පත්‍ර, පෝස්ටර් හා බැනර්	16,799,674	ගබඩාවට භාණ්ඩ ලැබුණු බවට හා නිකුත් කළ බවට තොරතුරු.

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) ණයගැතියන් 25 දෙනෙකුගෙන් අය විය යුතු වර්ෂ 05 ක් ඉක්ම වූ ණය රු.1,469,022 ක් ද, රු.1,603,608 ක් වර්ෂ 03 න් 05 න් අතර කාලයක්ද, රු.2,996,665 ක් වර්ෂ 01 සිට 03 දක්වා කාලයක් ද පරිශේෂව පැවතුණි.
- (ආ) සේවය හැර ගිය සේවකයන්ගෙන් අය විය යුතු රු.209,185 ක ණය ශේෂ සමාලෝචිත වර්ෂය අවසාන වන විටත් අයකර ගැනීමට කටයුතු කර නොතිබුණි.
- (ඇ) 1995 සිට 2013 වර්ෂය අතර කාලය තුළදී අධිකාරිය විසින් බාහිර පාර්ශවයන්ට ලබාදී තිබූ රු.265,154 ක අත්තිකාරම් ශේෂ 21 ක් සමාලෝචිත වර්ෂය අවසන් වන විටත් නිරවුල් කර ගැනීමට කටයුතු කර නොතිබුණි.
- (ඈ) වර්ෂ 03 කට අධික කාලයක් ගතවී තිබූ රු.323,970 ක ණයහිමි ශේෂ නිරවුල් කර නොතිබුණි.

2.4 නීතිරීති, රෙගුලාසි සහ කළමනාකරණ තීරණවලට අනුකූල නොවීම

පහත දැක්වෙන අනුකූල නොවීම් නිරීක්ෂණය විය.

නීතිරීති, රෙගුලාසි සහ කළමනාකරණ තීරණවලට යොමුව

අනුකූල නොවීම

(අ) 1971 අංක 38 දරන මුදල් පනත

(i) 11 වගන්තිය

සමාලෝචිත වර්ෂයේ සිදුකල රු.78,685,317 ක ආයෝජන සම්බන්ධයෙන් මුදල් අමාත්‍යවරයාගේ එකඟත්වය ලබාගෙන නොතිබුණි.

(ii) 13.8 වගන්තිය

මුදල් පනතේ 13(7)(ඒ) වගන්තිය ප්‍රකාර විගණන වාර්තාවේ පෙන්වා දී ඇති කරුණු පිළිබඳව ගැනීමට යෝජිත පියවරයන් වාර්තාවේ දින සිට මාස 3 ක් ඇතුළත පාලක මණ්ඩලය විසින් විගණකාධිපති වෙත ඉදිරිපත් කළයුතු වුවත්, 2012 හා 2013 වර්ෂවල වාර්තා සම්බන්ධයෙන් ඒ අනුව කටයුතු කර නොතිබුණි.

(ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහය

(i) II පරිච්ඡේදය
7.1 වගන්තිය

විනය පරීක්ෂණයකින් අනතුරුව සේවයෙන් පහ කරනු ලැබූ සේවකයෙකු රාජ්‍ය සේවයේ පත්වීමක් ලැබීමට නුසුදුසු වන නමුත් මූල්‍ය වංචාවක් සම්බන්ධයෙන් චෝදනා ලැබ වැඩ තහනමට ලක්වූ නිලධාරියෙකු අධ්‍යක්ෂ (මුදල්) තනතුරට බඳවා ගෙන තිබුණි.

- | | | |
|---|--|---|
| (ii) | XV පරිච්ඡේදයේ
3.1 වගන්තිය | සේවය ස්ථිර කිරීමට ලබාගත යුතු සුදුසුකම් ලබා ගැනීම සඳහා මිස පරිවාස කාලයේ සිටින නිලධාරියෙකු පිටරට නොයැවිය යුතු වුවත් ඊට පටහැනිව පරිවාස කාලයේ සිටින අධ්‍යක්ෂ (මුදල්) වෙත අවස්ථා දෙකක දී විදේශගත වීමට අනුමැතිය ලබාදී තිබූ අතර ඒ සඳහා රු.921,102 ක් වැයකර තිබුණි. |
| (ඇ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය | | |
| (i) | මුදල් රෙගුලාසි 104 | සමාලෝචිත වර්ෂයේ සිදුවූ වාහන අනතුරු 16 කට හා පෙර වර්ෂවල සිදු වූ වාහන අනතුරුවලට අදාළව සිදු වූ අලාභ හානි සම්බන්ධයෙන් කටයුතු කර නොතිබුණි. |
| (ii) | මුදල් රෙගුලාසි 395 (ඇ) | බැංකු ගිණුම් 04 ක් සම්බන්ධයෙන් සමාලෝචිත වර්ෂය සඳහා බැංකු සැසඳුම් ප්‍රකාශ පිළියෙල කර නොතිබුණි. |
| (iii) | මුදල් රෙගුලාසි 396 (ඇ) | නිකුත් කළ නමුත් බැංකුවට ඉදිරිපත් නොකළ මාස 06 ක් ඉක්ම වූ එකතුව රු.590,306 ක් වූ චෙක්පත් හා මුදල් ඇණවුම් 27 ක් සම්බන්ධයෙන් කටයුතු කර නොතිබුණි. |
| (iv) | මුදල් රෙගුලාසි 1646 | සමාලෝචිත වර්ෂයේ වාහන 23 කට අදාළව ධාවන සටහන් හා මාසික සාරාංශ ද වාහන 17 කට අදාළව මාස 58 ක ධාවන සටහන් ද විගණනයට ඉදිරිපත් කර නොතිබුණි. |
| (ඈ) 2003 ජුනි 02 දිනැති අංක පීරීඩ් 12 දරන රාජ්‍ය ව්‍යාපාර චක්‍රලේඛය | | |
| (i) | 6.5.1 වගන්තිය | ගිණුම් සමඟ වාර්ෂික වාර්තාවේ කෙටුම්පත ඉදිරිපත් කර නොතිබුණි. |
| (ii) | 8.3.8 වගන්තිය | අමාත්‍ය මණ්ඩලයේ පූර්ව අනුමැතිය ලබා ගැනීමෙන් පසුව පමණක් පරිත්‍යාග හා ත්‍යාග ලබාදිය හැකි වුවත් එබඳු අනුමැතියකින් තොරව රු.2,700,000 ක් පරිත්‍යාග වෙනුවෙන් වැය කර තිබුණි. |
| (ඉ) 1990 ඔක්තෝබර් 10 දිනැති අංක 41/90 දරන රාජ්‍ය පරිපාලන චක්‍රලේඛය | | |
| (ඊ) | 2006 ප්‍රසම්පාදන මාර්ගෝපදේශ සංග්‍රහයේ 1.2.1(ඇ) වගන්තිය | සුදුසුකම් ඇති හා උනන්දුවක් දක්වන පාර්ශවයන්ට ප්‍රසම්පාදනයන්ට සහභාගි වීම සඳහා සාධාරණ, සමාන හා උපරිම අවස්ථා ලබා දිය යුතු වුවත් රු.මිලියන 33 ක් වූ මාතර නිපුණතා අභිෂේක වැඩසටහන සංවිධානය කිරීම සහ වටිනාකම රු.මිලියන 14 ක් වූ උත්සව හා වැඩමුළු අවස්ථා 09 |

ක් සංවිධානය කිරීම සඳහා පෞද්ගලික ආයතන 02 කට ප්‍රසම්පාදන ක්‍රියාවලිය අනුගමනය කිරීමෙන් තොරව ලබා දී තිබුණි.

(උ) 2010 සැප්තැම්බර් 01 දිනැති අංක 446 දරන රාජ්‍ය මුදල් වක්‍රලේඛය

සමාලෝචිත වර්ෂය හා ඉකුත් වර්ෂය වෙනුවෙන් අනුමත දුරකථන වියදම් සීමාව ඉක්මවා දරන ලද පිළිවෙලින් රු.258,091 ක් හා රු.127,927 ක් අදාළ නිලධාරීන්ගෙන් අයකරගෙන නොතිබූ අතර වක්‍රලේඛයේ විධිවිධානයන්ගෙන් ආවරණය නොවන තනතුරු දරන නිලධාරීන් 410 කට 2012 සැප්තැම්බර් සිට 2014 දෙසැම්බර් 31 දක්වා දුරකථන වියදම් ලෙස රු.7,705,000 ක් ගෙවා තිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, 2014 දෙසැම්බර් 31 දිනෙන් අවසන් වර්ෂය සඳහා අධිකාරියේ මූල්‍ය ප්‍රතිඵලය රු.19,566,476 ක ඌනතාවයක් වූ අතර, ඊට අනුරූපීව ඉකුත් වර්ෂයේ ඌනතාවය රු.68,317,478 ක් විය. ඉකුත් වර්ෂය සමඟ සැසඳීමේදී සමාලෝචිත වර්ෂයේ මූල්‍ය ප්‍රතිඵලයෙහි රු.48,751,002 ක වර්ධනයක් විය. මෙම වර්ධනය සඳහා ඉකුත් වර්ෂයට වඩා රජයේ ප්‍රදාන හා අනෙකුත් ආදායම් වැඩිවීම බලපා තිබුණි.

3.2 අධිකාරියට එරෙහිව හෝ අධිකාරිය විසින් ආරම්භ කර ඇති නෛතික සිද්ධි

සේවකයන් තිදෙනෙකු වෙනුවෙන් සේවක අර්ථසාධක අරමුදල් ගෙවීම පැහැර හැරීම හා නිලධාරියකුගේ සේවය අවසන් කිරීම සම්බන්ධයෙන් අධිකාරියට එරෙහිව නඩු 04 ක් හා වැල්ලවත්ත පුහුණු මධ්‍යස්ථාන ඉඩමේ අයිතිය සම්බන්ධයෙන් අධිකාරිය විසින් නඩුවක් පවරා තිබුණි.

4. මෙහෙයුම් සමාලෝචනය

4.1 කාර්යසාධනය

පහත සඳහන් නිරීක්ෂණ කරනු ලැබේ.

(අ) සමාලෝචිත වර්ෂයේදී විවිධ පුහුණු ක්ෂේත්‍ර යටතේ ආධුනිකයින් 81,150 ක් බඳවා ගැනීමට ඉලක්ක කළද, තථ්‍ය ලෙසම බඳවා ගෙන තිබුණේ 31,464 දෙනෙකු පමණි. ඒ අනුව අපේක්ෂිත ඉලක්කයට වඩා තථ්‍ය බඳවා ගැනීම් සියයට 61 කින් අඩුවී තිබූ අතර බඳවාගත් ආධුනිකයින් අතුරින් ආධුනිකයින් 4,026 ක් හෙවත් සියයට 13 ක් පාඨමාලා හැරගොස් තිබුණි.

(ආ) සමාලෝචිත වර්ෂයේදී ජාතික නිපුණතා සම්මත සංවර්ධනය හා වලංගුගත කිරීම් 20 ක් සිදුකිරීමට ඉලක්ක කර තිබුණද ජාතික නිපුණතා සම්මත සංවර්ධනයන් 14 ක් හා ජාතික නිපුණතා සම්මත සංවර්ධන වලංගුගත කිරීම් 04 ක් පමණක් සිදුකර තිබුණි. ප්‍රශ්න පත්‍ර සුපරීක්ෂණ වලංගුගත කිරීම් 20 ක් සිදුකිරීමට ඉලක්ක කළද සිදුකර තිබුණේ 02 ක් පමණි. ඉලක්කගත කර තිබූ නිපුණතා පාදක ඇගයීම් සම්පත් සංශෝධන වලංගුගත කිරීම් 20 කින් එකදු සංශෝධනයක් හෝ කර නොතිබුණි.

- (ඇ) නිපුණතා ආංශික සංවර්ධන ව්‍යාපෘතිය යටතේ අපේක්ෂිත ඉලක්ක හා තර්ජන කාර්යසාධනයන් සම්බන්ධ නිරීක්ෂණයන් පහත පරිදි වේ.
- (i) සමාලෝචිත වර්ෂයේදී යාපනය දිස්ත්‍රික් පුහුණු මධ්‍යස්ථානය නවීකරණය සඳහා වෙන්කරන ලද රු.2,000,000 ට අතිරේකව රු.1,493,637 ක් වැයකර තිබුණද, 2015 ජුනි 30 දින වන විටත් නවීකරණ කටයුතු නිමකර නොතිබුණි.
 - (ii) කාර්යස්ථ පුහුණු ආධුනිකයින් සංඛ්‍යාව 60,000 ක් දක්වා වැඩි කිරීමට රු.9,000,000 ක් වෙන්කර තිබූ අතර සමාලෝචිත වර්ෂය අවසන් වන විටත් එම කටයුතු ආරම්භ කර නොතිබුණි.
 - (iii) තෝරාගත් ක්ෂේත්‍ර 04 ක් සම්බන්ධව කොමිසම් පත්කිරීම සඳහා සමාලෝචිත වර්ෂයේදී රු.1,000,000 ක් වෙන්කර තිබූ අතර ඉන් රු.773,739 ක් වැයකර තිබියදී එම කාර්යය අධිකාරියේ විෂය පථයට එකඟ නොවන බව දක්වා අතරමඟ නවතා තිබුණි.
 - (iv) ක්ෂේත්‍ර 10 ක් සඳහා නව ජාතික නිපුණතා සම්මත සංවර්ධනය කිරීම අරමුණු කළද වර්ෂය තුළ ජාතික නිපුණතා සම්මත සංවර්ධනය කර තිබුණේ ක්ෂේත්‍ර 02 ක් සඳහා පමණි.
 - (v) පෙර ඉගෙනුම් පසු හඳුනා ගැනීමේ (RPL) වැඩසටහන යටතේ සමාලෝචිත වර්ෂය තුළ සහතිකපත් 5,000 ක් නිකුත් කිරීමට රු.25,000,000 ක් වෙන්කර තිබූ අතර රු.58,114,789 ක් වැයකර සහතිකපත් 1,666 ක් නිකුත් කර තිබුණි. එක් අයෙකුට සහතික පතක් නිකුත් කිරීම සඳහා රු.5,000 ක් ඇස්තමේන්තු කර තිබුණද අධිකාරිය එක් සහතික පතක් ලබා දීම සඳහා රු.34,883 ක් වැයකර තිබුණි.

4.2 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) නිපුණතා ආංශික සංවර්ධන ව්‍යාපෘතිය යටතේ මාතර හා කුරුණෑගල පවත්වන ලද නිපුණතා අභිෂේක වැඩසටහන් පිළිබඳව පරීක්ෂාවේදී පහත කරුණු නිරීක්ෂණය විය.
- (i) 2014 අප්‍රේල් 04 දිනැති අංක 02/2014 දරන තෘතීයික හා වෘත්තීය අධ්‍යාපන කොමිෂන් සභා වකුලේඛයට අනුව නිපුණතා අභිෂේක වැඩ සටහනක ඇගයුම්කරුවන් සඳහා දිනකට ගෙවිය හැකි දීමනාව රු.3,000 ක් වුවද මාතර නිපුණතා අභිෂේක වැඩසටහනේදී විදුලි කාර්මික හා මේසන් ඇගයුම්කරුවන්ට දිනකට රු.7,500 ක් බැගින්ද, රූපලාවන්‍ය හා ජලනළ කාර්මික ඇගයුම්කරුවන්ට රු.5,000 ක් බැගින් සහ කුරුණෑගල වැඩසටහනේදී ඇගයුම්කරුවන්ට රු.5,000 ක් බැගින්ද ගෙවා තිබුණු බැවින් රු.560,500 ක් වැඩිපුර ගෙවා තිබුණි.
 - (ii) පෙර ඉගෙනුම් පසු හඳුනා ගැනීමේ (RPL) ක්‍රමය යටතේ පෙදරේරු ශිල්පීන් 500 ක් ඇගයීම් කිරීමට ඇගයීම්කරුවන්ට හා නිලධාරීන්ට රු.5,000 ක දීමනාවක් ගෙවා තිබියදීත් අධිකාරිය විසින් නවාතැන් පහසුකම් හා ආහාර සැපයීම සඳහා රු.335,823 ක් වැය කර තිබුණි.
 - (iii) සහතික පත්‍ර ලබාදීමට සුදුසුද යන්න තෘතීයික හා වෘත්තීය අධ්‍යාපන කොමිෂන් සභාවෙන් තහවුරු කර ගැනීමකින් තොරව ඇගයීමට ලක්කල අයදුම්කරුවන්ට රු.275,000 ක් වැය කර ත්‍යාග ලබාදී තිබුණි.

- (iv) අවශ්‍යතාවය හඳුනාගැනීමෙන් හා පූර්ව අනුමැතිය ලබා ගැනීමෙන් තොරව මෙම වැඩසටහන පිළිබඳව ඇගයුම්කරුවන් දැනුවත් කිරීමට, හෝටලයක වැඩමුළුවක් පවත්වා තිබූ අතර ඒ සඳහා එක් අයෙකු වෙනුවෙන් ආහාර හා ශාලා ගාස්තු වශයෙන් රු.2,850 බැගින් 70 දෙනෙකුට රු.199,500 ක් වැය කර තිබුණි. තවද ඊට අමතරව සහභාගිවුවන්ට රු.1,000 බැගින් ගෙවා තිබුණද, ඔවුන්ගේ පැමිණීම හා මුදල් ලබාගත් බවට සනාථ කිරීමට තොරතුරු නොවුණි.
- (ආ) 2014 වර්ෂය වෙනුවෙන් සුභ පැතුම්පත් 3,000 ක් මුද්‍රණය සඳහා රු.129,780 ක් වැය කර තිබූ අතර සුභ පැතුම්පත් බෙදාහැරීම පිළිබඳ විස්තර විගණනයට ඉදිරිපත් නොවුණි.
- (ඇ) පෞද්ගලික රූපවාහිනී නාලිකාවක දින 05 ක් ප්‍රචාරණය කිරීම සඳහා රූපවාහිනී දැන්වීම් 30 ක් සැකසීම වෙනුවෙන් රු.780,000 ක් වැය කර තිබුණද, එය ප්‍රචාරය කළ බවට තොරතුරු හා මිල ගණන් කැඳවීම් පිළිබඳ විස්තර නොවුණි.
- (ඈ) නිලධාරීන් 05 දෙනෙකුට කාර්යසාධනය ඇගයීමට පදනම්කර ගත් නිර්ණායකයන් හෝ දීමනා ලබා ගැනීම සඳහා අර්ධ කාලීනව සේවයේ යෙදුන බවට තොරතුරු නොමැතිව නිපුණතා ආංශික සංවර්ධන ව්‍යාපෘතිය යටතේ කාර්යසාධන පදනම් කරගත් දීමනා වශයෙන් රු.709,491 ක් ගෙවා තිබුණි.
- (ඉ) කිලිනොච්චි පුහුණු මධ්‍යස්ථානයේ මුල්ගල තැබීමේ උත්සවය සඳහා සේවා සැපයුම් ආයතනය මිල ගණන් ඉදිරිපත් කිරීමටත් පෙර රු. මිලියනයක අත්තිකාරමක් අධිකාරිය මගින් ගෙවා තිබුණු අතර පාලක මණ්ඩලයේ අනුමැතියකින් තොරව උත්සව වියදම් ලෙස සේවා සපයන ආයතනයට රු.4,098,950 ක් ගෙවා තිබුණි.
- (ඊ) ට්‍රාන්ස්පෝමර් යන්ත්‍රයක් සවි කිරීම සඳහා 2014 මැයි 29 දින පුද්ගලික සමාගමකට රු.1,005,161 ක මුදලක් ගෙවා තිබූ නමුත් විගණන දිනය වූ 2015 ජූනි 06 දින වන විටත් එය සවිකර නොතිබුණි.
- (උ) වටිනාකම රු.1,657,580 ක සෘජු තැන්පතු හඳුනාගෙන ගිණුම්ගත කිරීමට කටයුතු කර නොතිබුණි.
- (ඌ) අධිකාරිය විසින් ප්‍රතිපූර්ණ පදනම මත ලෝක තරුණ සමුළුව වෙනුවෙන් දරන ලද රු.මිලියන 02 ක් අමාත්‍යාංශයෙන් ප්‍රතිපූර්ණය කර ගැනීමට කටයුතු කර නොතිබුණි.

4.3 මතභේදයට තුඩුදෙන ගණුදෙනු

පොදු රාජ්‍ය මණ්ඩලීය නායකත්ව සමුළුවට සමගාමීව අධිකාරියේ ප්‍රධාන ගොඩනැගිල්ල ආලෝකකරණය සඳහා පෞද්ගලික සමාගමකට රු.368,000 ක් ගෙවා තිබුණි. තවද විවිධ ආයතනවල සමරු කලාප සඳහා රු.175,000 ක් වැය කර තිබුණු අතර මුල්ගල තැබීමේ උත්සවයකට බැනරයක් දැමීම වෙනුවෙන් රු.111,600 ක් හා මාධ්‍යවේදීන් 100 දෙනෙකුට ටී ෂර්ට් ලබාදීමට රු.67,500 ක් වැය කර තිබුණි.

4.4 නිෂ්ක්‍රීය හා ඌන උපයෝජිත වත්කම්

පහත සඳහන් නිරීක්ෂණ කරනු ලැබේ.

- (අ) වර්ෂ 02 කට වැඩි කාලයක සිට ගබඩාවේ පවතින වටිනාකම රු.563,360 ක භාණ්ඩ විගණන දිනය වූ 2015 ජූලි 15 දින වන විටත් ප්‍රාදේශීය කාර්යාලවලට නිකුත් කර නොතිබුණි.

- (ආ) කුරුණෑගල නිපුණතා අභිෂේක වැඩසටහන සඳහා 2014 අගෝස්තු 14 දින මිලට ගෙන තිබූ රු.1,464,848 ක් වූ භාවිතා කළ හැකි පුහුණු උපකරණ මාතර පැවති ඊළඟ නිපුණතා අභිෂේක වැඩසටහන සඳහා භාවිතා නොකර ඔරුගොඩවත්ත ගබඩාවේ නිෂ්ක්‍රීයව පැවතුණි.
- (ඇ) අධිකාරියේ වාහන 13 ක් වර්ෂ 03 කට අධික කාලයක් ධාවනය කිරීමෙන් තොරව නිෂ්ක්‍රීයව පැවතුණි.

4.5 වෙනත් රාජ්‍ය ආයතනවලට ලබාදුන් අධිකාරියේ සම්පත්

අධිකාරියේ සේවකයන් සයදෙනෙකු රේඛීය අමාත්‍යාංශයට හා දෙදෙනෙකු වෙනත් රාජ්‍ය ආයතනවලට මුදාහැර තිබුණු අතර මුදාහල කාලය මාස 04 සිට අවුරුදු 10 දක්වා කාල පරාසයක විය. මෙයින් සේවකයන් දෙදෙනෙකු සඳහා අධිකාරිය විසින් ගෙවන ලද රු.279,829 ක් අදාළ ආයතනයන් ප්‍රතිපූර්ණය කරගෙන නොතිබුණි.

4.6 කාර්ය මණ්ඩල පරිපාලනය

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේ අනුමත කාර්ය මණ්ඩලය 1358 ක් වූ අතර තථ්‍ය කාර්ය මණ්ඩලය 887 ක් විය. ඒ අනුව පුරප්පාඩු තනතුරු සංඛ්‍යාව 471 ක් වූ අතර එම තනතුරු සඳහා නිලධාරීන් බඳවා ගැනීමට කටයුතු කර නොතිබුණි.
- (ආ) අතීයම්, තාවකාලික හා කොන්ත්‍රාත් පදනම මත අමාත්‍යාංශයේ හෝ කළමනාකරණ සේවා දෙපාර්තමේන්තුවේ අනුමැතිය ලබා ගැනීමෙන් තොරව සේවකයන් 24 ක් බඳවා ගෙන සමාලෝචිත වර්ෂයේදී රු.4,248,402 ක් වැටුප් වශයෙන් ගෙවා තිබුණි.
- (ඇ) අධිකාරියේ බඳවා ගැනීම් පරිපාටිය අනුව පරීක්ෂක (Inspector) තනතුර සඳහා බඳවා ගැනීමට ශ්‍රී ලංකාවේ පිළිගත් විශ්ව විද්‍යාලයකින් ලබාගත් ඉංජිනේරු / කෘෂි විද්‍යාව / ගණිතය යන අංශයකින් කවර හෝ උපාධියක් සමඟ අදාළ ක්ෂේත්‍රයේ අවුරුදු 05 ක පුහුණුවක් තිබිය යුතු වුවත්, එම සුදුසුකම් සම්පූර්ණ නොකළ දෙදෙනෙකු පරීක්ෂක නිලධාරීන් ලෙස බඳවා ගෙන තිබුණු අතර එක් අයකු ව්‍යාපාර කළමනාකරණවේදී (විශේෂ ගිණුම්කරණ) උපාධිධාරියෙකු විය.
- (ඈ) අධිකාරියේ අධ්‍යක්ෂ (පුහුණු) තනතුර සඳහා සංස්ථාවක, මණ්ඩලයක හෝ පිළිගත් වෙළඳ ව්‍යාපාරයක අවම වශයෙන් අවුරුදු 15 ක කළමනාකරණ මට්ටමේ පළපුරුද්දක් අවශ්‍ය වුවද 2014 ඔක්තෝබර් මස 01 දින අධිකාරියේ අධ්‍යක්ෂ (පුහුණු) තනතුරට එම පළපුරුද්ද නොමැති නිලධාරියෙකු බඳවාගෙන තිබුණි.

5. ගිණුම් කටයුතුභාවය හා යහපාලනය

5.1 මූල්‍ය ප්‍රකාශන ඉදිරිපත් කිරීම

2002 මැයි 24 දිනැති අංක පීඑල්/පීඊ/21 දරන රාජ්‍ය මුදල් චක්‍රලේඛය අනුව මුදල් වර්ෂය අවසන් වී දින 60 ක් තුළ මූල්‍ය ප්‍රකාශන විගණනයට ඉදිරිපත් කළ යුතු වුවද, අධිකාරියේ සමාලෝචිත වර්ෂය සඳහා වූ මූල්‍ය ප්‍රකාශන විගණනයට ඉදිරිපත් කර තිබුණේ 2015 ජූනි 01 දිනදීය.

5.2 ප්‍රසම්පාදන සැලැස්ම

අධිකාරිය විසින් සමාලෝචිත වර්ෂය සඳහා ප්‍රසම්පාදන සැලැස්මක් සකස් කර නොතිබුණි.

5.3 අයවැය ලේඛනමය පාලනය

අයවැය ලේඛනයේ ඇස්තමේන්තුගත ආදායම් හා වියදම් සහ තරා ආදායම් හා වියදම් අතර රු.60,095,856 ක විචලනයන් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස උපයෝගී කර ගෙන නොතිබුණි.

5.4 නොවිසඳී ඇති විගණන ඡේද

පහත සඳහන් නිරීක්ෂණ කරනු ලැබේ.

- (අ) කළමනාකරණ අකාර්යක්ෂමතා ලෙස කෙරිගෙනයන වැඩ යටතේ පසුගිය වර්ෂයේ දක්වා තිබූ කොන්ත්‍රාත් 07 ක් සම්බන්ධව ප්‍රමාද ගාස්තු අය නොකිරීම, කොන්ත්‍රාත් ගිවිසුම් අත්සන් කර නොතිබීම, කොන්ත්‍රාත් ප්‍රදාන ලිපි නිකුත් නොකිරීම, නියමිත දිනට වැඩ අවසන් නොකිරීම වැනි අඩුපාඩු නිවැරදි කිරීමට සමාලෝචිත වර්ෂයේදී හෝ කටයුතු කර නොතිබුණි.
- (ආ) ප්‍රධාන ලොබිය ඉදිකිරීමේ රු.1,999,500 ක් වූ කොන්ත්‍රාත්තුව සඳහා කොන්ත්‍රාත් ප්‍රදාන ලිපියක් හෝ විධිමත් ගිවිසුමක් අත්සන් කර නොතිබුණි. ඒ සඳහා 2013 පෙබරවාරි 28 දින රු.200,000 ක මුදලක් ගෙවා තිබූ නමුත් එයින් පසුව කිසිදු ගෙවීමක් කර නොතිබුණි.
- (ඇ) ප්‍රධාන කාර්යාල පරිශ්‍රය වැඩ දියුණු කිරීම සඳහා වූ රු.1,327,000 ක් වූ කොන්ත්‍රාත්තුව සම්බන්ධයෙන් ගිවිසුමකට ඇතුළත් වී නොතිබුණි. 2013 වර්ෂයේදී කොන්ත්‍රාත්කරුට රු.700,000 ක මුදලක් ගෙවා තිබුණු නමුත් විගණන දිනය වූ 2015 ජූලි මස වන විටත් වැඩ නිමකර නොතිබුණු අතර වෙනත් කිසිදු ගෙවීමක් හෝ සිදු කර නොතිබුණි.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර අධිකාරියේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතුයි.

- (අ) ගබඩා පාලනය
- (ආ) ස්ථාවර වත්කම් කළමනාකරණය
- (ඇ) වාහන උපයෝජනය
- (ඈ) ආධුනිකයින් සහ පුහුණු කටයුතු
- (ඉ) කාර්ය මණ්ඩල කළමනාකරණය